

షష్టి పూర్తి

రంగు రంగుల దీప తోరణాలు...బ్యాండు మేళాలు... రకరకాల చీరెలు... ఎటు చూచినా కోలాహలం.

అలంకరించబడ్డ కళ్యాణమండపం... మండప మధ్యంలో మేనేజింగ్ డైరెక్టర్ బిశ్వాస్ చటర్జీ, ఆయన ధర్మ పత్ని... పార్వతీ పరమేశ్వరుల్లావున్న ఆ వృద్ధ దంపతుల చుట్టూ కొడుకులు, కూతుళ్లు, మనుమలు, మనవరాళ్లు, ముదిమనమలు.. చటర్జీ గారి మొహంలో మెరిసిపోతున్న తృప్తి, గర్వం...

చటర్జీగారి సహస్ర మాసచంద్ర ధర్మనోత్సవాన్ని శ్రద్ధగా తిలకిస్తున్నాడు ఐ.పి.రావు. అలా చూస్తుండగా రావుకు హఠాత్తుగా తన జీవితంలో ఏదో వెలితి వున్నట్లనిపించి వులిక్కిపడ్డాడు.

అప్పుడెప్పుడో యువకుడిగా వున్నప్పుడు దారిద్ర్యం వల్ల, నిరుద్యోగ బాధవల్ల యిటువంటి అనుభూతి పొందినట్లు గుర్తుకొచ్చిందతనికి.

కానీ కొన్ని దశాబ్దాలుగా ఆ పాపిష్టి గతాన్ని గురించి మర్చిపోయాడు. చటర్జీగారి కంపెనీలో చిన్న వుద్యోగిగా అడుగుపెట్టి పెద్దపెద్ద ప్రణాళికలు వేసి కంపెనీని అభివృద్ధిచేసి తను అభివృద్ధి చెందేడు. యిప్పుడు అతడిని చూసి కంపెనీ వుద్యోగులు గర్విస్తారు. చటర్జీ గారి కయితే అతనంటే వల్లమాలిన అభిమానం, విశ్వాసం, గర్వం. రావుగారే తన ప్రజ్ఞను తల్చుకుని గర్వించిన క్షణాలు కూడా లేకపోలేదు. కంపెనీ ఎగ్జిక్యూటివ్ డైరెక్టర్గా అతనికి ముందుచూపు తప్ప వెనకచూపు లేనేలేదు. అతనికి పని దేముడు. డబ్బుకు, అధికారానికి, పలుకుబడికి, ఆరోగ్యానికి దేనికి లోటులేదతనికి.

మరి యీ వెలితి ఫీలింగ్ ఎందుకు కలిగినట్లు?

ఎందుకంటే తనకి అరవై సంవత్సరాలని అతనికప్పుడు గుర్తుకొచ్చింది. తనూ షష్టిపూర్తి చేసుకోవాలన్న కోరిక కలిగింది.

అప్పుడు అతనికి అసలు విషయం గుర్తుకొచ్చింది. అదే అతని జీవితంలో వున్న వెలితి.

ఐ.పి.రావు యింతవరకు వొంటరి. అసలు అతను పెళ్లిని గురించే కాదు, స్త్రీలను గురించైనా యింతవరకు ఆలోచిస్తేనా?

☆

☆

☆

కంపెనీ ఎగ్జిక్యూటివ్ డైరెక్టర్ పోస్ట్ నుంచే కాక అసలు కంపెనీ వ్యవహారాల నుంచే రిటైరవుతున్నానన్న రావు ప్రకటన చటర్జీని కలవర పెట్టింది. రావ్ లేని కంపెనీ భవిష్యత్తు

ఊహించాలంటే భయంవేసింది.

“మిస్టర్ రావ్. నా వల్ల ఏదన్నా పొరపాటు జరిగిందా?”

“లేదు సార్. యు ఆర్ ఆల్ వేస్ మై ఎల్లర్ బ్రదర్...”

“మరి కంపెనీ వ్యవహారాలనుంచి ఎందుకు తప్పుకోవాలనుకొంటున్నావు? నిజానికి నా తర్వాత యీ కంపెనీకి మేనేజింగ్ డైరెక్టర్ మీరేనని ఎన్నో సార్లు చెప్పేను కదా?”

“లేదు సార్. నేనింక కంపెనీ బాధ్యతల్ని స్వీకరించలేను. నా మనసు మరెటో మళ్లింది. నేను బ్రహ్మచారినని మీకు తెల్పు. యిప్పుడు వివాహం చేసుకుని జీవితంలో సెటిల్ అవుదామనుకొంటున్నాను.”

“వివాహమా? యిప్పుడా?”

చటర్జీ, రావు వద్ద ఎన్నోసార్లు వివాహప్రసక్తి తెచ్చేడు. కానీ అతను విన్పించుకొంటేనా? అలాంటి రావ్ యిప్పుడు తనకుగా తాను వివాహం చేసుకొంటానంటున్నాడు. అరవయ్యో ఏట!

“అలా చెప్పండి. మీ నిర్ణయం మాకు మాత్రం సంతోషం కాదనుకొన్నారా? ఆ పెళ్లి మేము చేస్తాము. పురుషుడు పెళ్లి చేసుకొంటానంటే స్త్రీలకే కొదవా? అందునా మీలాంటి వ్యక్తికి! అందుకు కంపెనీని వదిలి వెళ్లటం ఎందుకు?”

“నా మేరేజ్ మీరు చేసేది కాదు సార్. యింతవరకు స్త్రీలను గురించి, వివాహాన్ని గురించి ఆలోచించనైనా ఆలోచించని వాడిని నేను. యిప్పుడు నా భార్యను నేను వెతుక్కోవాలి. నా ‘లైఫ్’ని నేను అన్వేషించుకోవాలి. నా కోరికను కాదనకండి. ప్లీజ్...”

☆

☆

☆

కంపెనీ స్టాఫ్ బ్రహ్మాండంగా వీడ్కోలిచ్చిందతనికి. అతను కంపెనీలో ప్రతివాక్కరినీ కలిసి పరామర్శలు చేసి వీడ్కోలు చెప్పేడు.

ఆ ప్రాసెస్ లో అతను స్త్రీ వుద్యోగులను- అందునా పెళ్లి కాని స్త్రీలను, చాలా పరిశీలనగా చూచాడు. అతని చూపుల్లో భేదాన్ని స్త్రీలు కూడా గుర్తించారు. అంతకు ముందు అతడిని తమ సౌందర్యంతో ఆకర్షిద్దామని ఎందరో స్త్రీలు ప్రయత్నించారు. తమ అందాన్ని గుర్తించకపోగా, తమని యంత్రాలలో వొకదానిగా అతను చూడటం గుర్తుకొచ్చింది. కొందరికి ఆశ పుట్టింది. బ్రహ్మచారి... తనని పెళ్లి చేసుకొంటే ఎంత బాగుండును!

అరవై ఏళ్ళొచ్చినా రావ్ ఆరోగ్యంగా మెరిసిపోతుంటాడు. పసిమి పచ్చ ఛాయ... కొనతేరిన ముక్కు ... చురుగ్గా వుండే కళ్లు... అంత మరీ పొట్టికాని పొడుగుగా కాని శరీరం... అందగాడే అతను. అక్కడక్కడా నెరసిన జుట్టు అతని అందానికి హుందాను చేకూర్చింది. పుల్ సూట్ లో ఎప్పుడూ రీవిగా వుండే అతడిని చూస్తుంటే స్త్రీలకు అతని వయసు గుర్తురాదు అసలు.

పెళ్లి చేసుకొంటానంటాడేమోనని ఆశపడ్డ అమ్మాయిలకు నిరాశే మిగిలింది. రావ్ కలకత్తా నుంచి ఢిల్లీకి ఏదో పని వుంటే విమానంలో బయలుదేరేడు. విమానాశ్రయంలో

ఎదురైన స్త్రీలనల్లా పరిశీలనగా చూచాడు. ఎప్పుడూ మాట్లాడని ఎయిర్ హోస్టెస్ తో ఏమేమో మాట్లాడేడు. ఏం లాభం?

థిల్లీలో పని చూచుకొని రైల్వో హైదరాబాద్ కు ప్రయాణమయ్యాడు.

✧

✧

✧

మందుగా రిజర్వ్ అయిన ఫస్ట్ క్లాస్ కంపార్టుమెంటులో కిటికీ వద్ద కూర్చొని ప్లాట్ ఫామ్ మీదనున్న స్త్రీలను చూస్తున్నాడతను.

ఖరీదైన తెల్లటి పంచె... తెల్లటి లాల్చీ... టినోపాల్ మనిషిలా ప్రకాశిస్తున్నాడతను.

అతని చూపులచురుక్కి ఆగి కొందరు స్త్రీలు అతడిని పరీక్షగా చూచారు. కానీ అతను మొహం తిప్పుకోవటంతో తమ తోవన తాము వెళ్ళిపోతున్నారు.

రావ్ కు కావల్సింది అలాంటి స్త్రీలు కాదు. అతనికి భార్య కావాలి. ధర్మపత్ని, సహధర్మచారిణి...

పెళ్ళి చేసుకోవాలన్న కోరిక అతనికి కలగటానికి ప్రేరణ కామం కాదు. కామమేకారణమవుతే అతను దాన్ని అనేక పద్ధతుల్లో నిగ్రహించుకోగలడు. కానీ వివాహం యొక్క పరమార్థం కేవలం కామవాంఛ తృప్తి మాత్రమే కాదని అతనికి తెల్పు. అంతకన్నా మించిందేదో వుంది.

“పిన్నీ... హైదరాబాద్ కు వెళ్ళగానే మెసేజ్ యివ్వు...”

“అమ్మమ్మా... టాటా... గుడ్ బై”

ఉలిక్కిపడి కంపార్టుమెంటులోకి చూచాడు రావు. ఎదుటి బెర్త్ మీద వో స్త్రీ కూర్చుని వుంది. ఆమె తాలూకు సామానులన్నీ సర్దుతున్నాడో యువకుడు. అతని భార్య కాబోలు. ఆమెకు ఏమేమో చెప్తోంది.

ట్రయిన్ కదలబోతున్నట్లు అనొన్నుమెంటు వినిపించింది.

“ఊ... సుజీ... మనం దిగుదాం. ట్రయిన్ కదలబోతోంది.” వాళ్లు ముగ్గురూ ప్లాట్ ఫామ్ మీదికొచ్చారు. కిటికీలోనుంచి అతని భార్య ఆమెకు జాగ్రత్తలు చెప్తోంది.

“పిన్నీ. వంటరిగా ప్రయాణం. జాగ్రత్త! బుట్టలో నీకు అవసరమైన వస్తువులన్నీ పెట్టేను.”

యింజన్ గర్జన. ఆ తర్వాత “టాటాలు... బైబై”ల కోలాహలం. ట్రయిన్ నెమ్మదిగా న్యూఢిల్లీ స్టేషన్ ను వదిలింది.

ఆమె తనవైపు చూస్తుండేమో ఎలాగోలాగు ధైర్యంచేసి పలకరించి పరిచయం చేసుకొందామని ఆశపడ్డాడు రావు. కానీ ట్రయిన్ ప్లాట్ ఫామ్ దాటక ముందే ఆమె ఏదో పుస్తకం తీసింది. అంతే, అందులోంచి దృష్టిని యివతలకి మరలిస్తేనా?

అసలింతకీ ఆ గ్రంథం ఏమిటో?

భారతమా? భాగవతమా? ఆ గ్రంథాలని అంత దీక్షగా, ఉత్కంఠతో చదువుతారా? ఛేజ్, హెరాల్డ్ రాబిన్స్, ఆర్థర్ హైలీ, ఇర్వింగ్ వేలెస్...

పుస్తకం ఏమిటా అని ఆలోచిస్తూ ఆమెనే చూస్తూ కూర్చున్నాడు.

నలభై ఏళ్ళకు పైగానే వుంటాయి ఆమెకు. లేత తమలపాకు చాయలో వుంది. తెల్లటి రంగుమీద ఎర్రటి బార్డురున్న నాజూకైన పట్టుచీర కట్టింది. మెడలో బంగారు గొలుసు, చెవులకి కమ్మలు. తెల్లగా అక్కడక్కడా తళుక్కుమంటున్న జుట్టును హుదాగా ముడివేసింది. మొహంమీద పావలా కాసంత ఎర్రటి కుంకుమబొట్టు, కాళ్ళకు పసుపు.

చూచేకొద్దీ ఆమెను చూడాలని బుద్ధి పుట్టిందతనికి.

“చీ. ఆమె ఎవరో గృహిణి. పెద్ద ముత్తయిదువ. ఆమె నిలా చూడటం ఎంత తప్ప. ఆమె, తనను చూస్తున్నట్టు గమనిస్తే ఏమనుకొంటుంది? తెల్ల డ్రస్ లో నల్ల మనిషి అనుకోదూ? ఫస్ట్ క్లాస్ కంపార్టుమెంట్ లో ప్రయాణం చేసే ఘరానా రౌడీ అనుకోదూ? అమ్మో. ఆమె తనని గురించి అలా అనుకోటం తాను భరించలేడు.”

అతను ఆమె నుంచి దృష్టిని మరల్చాలని విశ్వప్రయత్నం చేసేడు. కృతకృత్యుడయ్యాడు కూడా. కానీ ఆ నిశ్చలత ఎంతసేపు? మనసు ఆమెవైపే లాగుతోంది. కళ్ళను లాక్కుపోతోంది అటు.

ఆమెకు పెళ్ళయిందా? యింకా కాకుండా వుంటుందా? పిల్లలెంతమందో? ఢిల్లీ స్టేషన్లో పాప “అమ్మమ్మా” అంది. పాప అమ్మ “పిన్ని” అంది. అంటే ఆ యువతి స్వంత కూతురు కాదు. పిల్లలు, భర్త వుండి ఢిల్లీకి వంటరిగా ఎందుకొచ్చిందో?

ఒకవేళ ఆమెకి పెళ్ళి కాలేదేమో?

ఆ భావన, రావుకు ఎందుకో ఆనందాన్ని కలిగించింది.

చూడటానికి అచ్చం తెలుగు గృహిణిలా వుంది. చదువుకున్నదా? ఉద్యోగం చేస్తున్నదా? వొక్కసారి ఆమె కన్నెత్తి తనని చూస్తే ఎంత బాగుండును?

అయినా ప్రయాణంలో మనిషితోడుతో సమానం పుస్తక పఠనం.

తనను చూస్తే, తనతో చొరవగా మాట్లాడితే, తను ఏమైనా చేస్తానని భయమా? అయినా తనేమైనా చెయ్యదల్చుకొంటే మాట్లాడకుంటే మాత్రం చేయకూడదూ? రాత్రంతా తామిద్దరే వంటరిగా ప్రయాణం చేస్తారు. ఆమెకు చీమకుట్టినట్లు లేదేం?

“మీరు నన్నేమనుకొంటున్నారో? కాని నేను దుర్మార్గుడిని కాను...” మిస్ అనాలా, మిసెస్ అనాలా? అసలు ఆమె పేరేమిటో? యింత అందంగా, హుందాగా వున్న ఆమె పేరులో కూడా విశిష్టత వుండే వుంటుంది.

ఆమె దృష్టిని ఆకర్షించే ప్రయత్నంగా అతను రెండుసార్లు లేచి కేబిన్ బయటికి వెళ్ళి వచ్చాడు. పొడిదగ్గులు దగ్గాడు. పోనీ తనే పలకరిస్తే?

ఒంటరిగా ఎంతసేపీ ఆరాటం? మరో మనిషన్నాలేడు. అయినా యివాళ బెర్తులు ఖాళీగా వున్నాయేం?

అతను ధైర్యం చేసేడు.

“క్షమించండి” అతని మనసు వణికింది, నాలిక తడబడింది.

“మీరు హైదరాబాద్ కేనా?”

ఆమె పుస్తకంలో నుంచి దృష్టి మరల్చింది. అతనివైపు క్షణంలో సగం సేపు చూచి ‘ఊ’ అంటూ మళ్ళీ పుస్తకం లోకి తలదూర్చింది.

ఆవొక్క ‘ఊ’ అతనికి వెయ్యి విధాలుగా విన్పించింది. మరో ప్రశ్న అడగటానికి సాహసించలేకపోయాడు. అయినా ఆగి ఆగి ఎంత చచ్చు ప్రశ్న అడిగాడు తను? కనీసం పేరన్నా అడిగేడు కాడు! సమాధానం తెల్సిన ప్రశ్న నే అడగటం ఎంత ఫూలిష్ నెస్...

బిజినెస్ వ్యవహారాల్లో ఎంతో నైపుణ్యంగా మాట్లాడుతాడని పేద్ద పేరు తనకి. ఏమయిందా నైపుణ్యమంతా యిప్పుడు?

“ఎక్స్ క్యూజ్ మి సర్” అంటూ అటెండర్ వచ్చి యూన్సీ స్టేషన్ త్వరలో రాబోతున్నదని చెప్పి, మీల్స్ కు ఆర్డరిస్తారా అని అడిగాడు.

“ఊ. స్పెషల్ సౌత్ ఇండియన్ మీల్స్ - టు” చొరవ చేసుకొని చటుక్కున అన్నాడు రావు.

“వద్దు. ప్లీజ్. భోజనం ఏర్పాట్లు మా సుజీ చేసింది. యూకెన్ ప్లీజ్ గో” అంటూ అటెండర్ ని పంపించేసింది.

ఆమె పుస్తకం మూసేస్తూ చేతి గడియారం చూచుకొంది.

“మా సుజీకి అన్నీ ఎక్కువగా పెట్టటం అలవాటు. మీరు నా ఆతిథ్యాన్ని స్వీకరించరూ, ప్లీజ్...” అంటూ ఆమె ఆ ఏర్పాట్లలో ముణిగిపోయింది.

యిదే మంచి సమయం, ఆమె పేరు యిత్యాది వివరాలు అడిగేకన్నా పుస్తకం అడిగి తీసుకొని చూస్తే ఆమె విషయాలు చాలా తేలవచ్చు

“ప్లీజ్... ఆ పుస్తకం యిస్తారా?”

అది నవలా కాదు. భారత భగవతాలూ కావు.

ఇజాక్ అసిమోవ్ ‘లైఫ్ అండ్ టైమ్’ యిత్యాది పుస్తకాలన్నీ కలిపి బౌండ్ చేసిన సంపుటి! ‘సైన్స్ - మైండ్... అండ్ రెలిజియన్!...’

ఆమె పేరుకోసం, పుస్తకం అంతా తిరగేసాడు. ఊహ... ఎక్కడా లేదు.

“నా పేరు అహల్య, మిస్ అహల్య” అందామె పులిహోర యిత్యాది పదార్థాలున్న వో ప్లేట్ ను అతని ముందు వుంచుతూ.

☆

☆

☆

యింకొక్క అరగంటలో సికిందరాబాద్ స్టేషన్! ఆ తర్వాత ఆమె దోవ ఆమెది - తన దోవ తనది.

ఆ భావన అతనికి చేదుగా వుంది. భరించలేకపోయాడు.

మరికొంతసేపు ప్రయాణం చేస్తే ఎంతబాగుండును? పోనీ రైలు ఏదో కారణంగా ఆగిపోతే ఎంత హాయిగా వుంటుంది?

అన్ని గంటల సేపు ప్రయాణం చేసికూడా ఆమెను గురించి తెలుసుకొన్న వివరాలకన్నా తెలుసుకోవాల్సిన వివరాలే ఎక్కువగా వున్నాయి. తనని గురించి ఆమెకు ఏమీ చెప్పలేదు. తన కోరికను సూచనా మాత్రంగానైనా...

“ఏమండీ...” అతను తెగించాడు. ధైర్యం తెచ్చుకున్నాడు.

కానీ ఆమె తనవైపు చూడగానే అడగదల్చుకొన్న విషయాలు మర్చిపోయాడు. మనసు తడబడింది.

“మీరు... మీరు పెళ్ళైందికు చేసుకోలేదు?”

ఆమె జవాబివ్వలేదు. మెల్లగా నవ్వి పుస్తకంలో తలదూర్చింది.

నిస్పృహతో నిట్టూర్చాడు రావ్. ఆఖరి ఛాన్సు. పిచ్చి ప్రశ్న అడిగి చేజేతులా చెడగొట్టుకున్నాడు. ఆ ప్రశ్న అడిగేక యిక ఏ మొహం పెట్టుకొని ఆమెతో మాట్లాడడం?

సికిందరాబాద్ స్టేషన్ లో బండి ఆగింది. ఆమె పోర్టరును పిలిచింది.

రావ్ ను రిసీవ్ చేసుకోటానికి ఛటర్జీ కంపెనీ తాలూకు అధికారులు, మందీ మార్బలాలతో స్టేషన్ కొచ్చారు. ఛటర్జీ సికిందరాబాద్ లో వో పెద్ద బంగళాని, వో కారుని అతనికి ప్రీ మేరేజ్ ప్రెజెంట్ గా వద్దనేకొద్దీ ఇచ్చాడు.

“అడుగో మిస్టర్ రావ్...” అంటూ అధికారులు పూలగుచ్చాలతో కంపార్ట్ మెంట్ లోకి జొరబడ్డారు.

రావ్ - ఆమె!

“హార్టీ కంగ్రాచ్యులేషన్స్ మిస్టర్ రావ్. వెల్ కమ్ టు ది న్యూలీ మేరీడ్ కపుల్...” అందులో వో ఆఫీసర్ రావ్ తోపాటు ఆమెకూ పుష్పగుచ్చాన్ని ఆఫర్ చేస్తూ ఆన్నాడు.

రావ్ ఆమె వైపు చూచాడు - అపరాధ భావనతో. ఆమె అతనివైపు చురుగ్గా చూచింది.

“సారీ...” అన్నాడతను.

“దట్టాల్ రైట్. నేనుండేది అశోక్ నగర్ లో, నా ఫోన్ నెంబరు...”

వెళ్ళబోతున్న ఆమెను పిల్చి తన వివరాలున్న కార్డు యిచ్చాడు రావ్.

☆

☆

☆

“రాంగ్ నెంబర్ ప్లీజ్...”

ఆమె యిచ్చిన ఫోన్ నెంబర్ రాంగ్ నెంబర్. ఆ ఫోన్ నెంబర్ ను బట్టి ఆ చిరునామా తెల్సుకొన్నాడు. ఆ ఫోన్ వున్నది అశోక్ నగర్ లో కాదు. విజయనగర్ కాలనీలో.

ఆమె తనని ఎందుకిలా మోసం చేసింది? లేక ఆటలు పట్టించిందా? కొత్త జీవితంకోసం అన్వేషణ ఆరంభం లోనే యిలా అయిందేం?

అతను ఆమెని మర్చిపోవాలనుకొన్నాడు. కొత్తగా అన్వేషణ సాగిద్దామనుకొన్నాడు.

ఊహ... సాధ్యం కాలేదు. ఆ వయసులో అర్థం లేని యీ అనుబంధం ఏమిటి?
అలా ఆరాటపడ్తుండగా ఆమె నుంచి ఉత్తరం. అతనికి ప్రాణం లేచివచ్చినట్లయింది.

“రావ్ గారూ,

బాధపడ్తున్నారా? మోసం చేసేనని తిట్టుకుంటున్నారా?

ఫోన్ చేసి మీరు నాకు కొత్తగా చెప్పేదేముందండీ? మిమ్మల్ని పుస్తకం కన్నా స్పష్టంగా చదివి అర్థంచేసుకొన్నాను. నన్ను మీరు మొదటి చూపులోనే ప్రేమించారు. పెళ్ళిచేసుకొందామనుకుంటున్నారు. అంతే గదా?

ఏదో అడగబోయి నన్ను పెళ్ళెందుకు చేసుకోలేదని అడిగారు. కదూ? నిజం చెప్తాను. కోపగించుకోకండి.

నాకు చాలా చిన్నతనంలో ఎప్పుడో పెళ్ళయిందండీ. దరిద్ర్యపు బాధను, నిరుద్యోగ సమస్యను తట్టుకోలేక నా భర్త పిరికివాడులా పారిపోయాడెక్కడికో. నా భర్త మొహంకూడా నాకు తెలియదు. అయినా ఆయన నా మెళ్ళో కట్టిన మంగళసూత్రానికి విలువనిచ్చి వివాహవ్యవస్థపైన గౌరవంతో ఆయన తిరిగి వస్తాడని కొన్నాళ్ళు ఎదురు చూచాను. చుట్టూ వున్న సమాజ సభ్యులు నన్ననేక విధాల పొడిచారు.

నాకు రోషం వచ్చింది. ఆయన్ని మనసులో చంపేను. నా గతాన్ని చంపేసాను. నేను రాయిగా మారి కుమారి అహల్యనయ్యాను. పట్టుదలతో చదివేను.”

“నిజంగానే నీ భర్త చనిపోయాడు అహల్యా. నువ్వు మంచిపని చేసేవు” రావ్ వుత్తరం మధ్యలో ఆపి కళ్ళు తుడుచుకొంటూ గొణుక్కొన్నాడు.

“నా చదువుకు తగ్గ వృత్తిని చేపట్టి బోలెడంత సంపాదించాను. నా సోదరీ సోదరులను చదివించాను. వృత్తి ధర్మంగా ఎందరి మనసులకో స్వస్తత చేకూర్చాను.

కానీ నా మనసుకు తృప్తి లేనిదే? ఏదో వెలితి. వొంటరి భావన.

అప్పుడప్పుడూ పెళ్ళిచేసుకొందాం అన్న కోరికకలగకపోలేదు. కానీ ఒకసమస్య పరిష్కారంలోనుంచి మరో సమస్య వుత్పన్నం కాకూడదు గదా?

విధవలు పెళ్ళిచేసుకుంటున్నారు. విడాకులు పుచ్చుకున్న స్త్రీలు పెళ్ళి చేసుకొంటే సమాజం, న్యాయశాస్త్రం కూడా అంగీకరిస్తాయి. కానీ భర్త వదిలేసి వెళ్ళిన స్త్రీలు, భర్త జాడ తెలియని స్త్రీలు ఎన్నాళ్ళన్నా పసుపు కుంకుమలతో పునిస్త్రీలుగా వుండవచ్చు. కానీ పెళ్ళిచేసుకోకూడదు. యీ సమాజ సూత్రాన్ని నేను ఎదిరించదల్చుకొంటే ఎదిరించవచ్చు. కానీ నా వివాహం నాకు కాని, నన్ను చేసుకొన్న వారిక్కాని సమస్య కారాదు కదా!

రావుగారూ,

జీవిత భాగస్వాముల్లో వొక్కరు మాత్రమే వైవాహికబంధ పవిత్రతకు విలువనిస్తే సరిపోతుందా? రెండుచేతులూ కలిస్తే కాని చప్పెట్లు మోగటమే కాదు నమస్కారం కూడా కాదు.

మీరు వైవాహిక బంధాన్ని, కుటుంబ వ్యవస్థని గౌరవించేవారుగా నేను అర్థం చేసుకొన్నాను. మీ వివాహ వాంఛ, ప్రేమాతిశయం, కామవాంఛతో కూడినవి కావని కూడా గ్రహించాను. అందుకే మీకు యిదివరకే పెళ్ళయిందా, ఎందుకు పెళ్ళిచేసుకోలేదు, భార్య చనిపోతే రెండోపెళ్ళి చేసుకోవాలనుకొంటున్నారా అన్న మీ గతానికి సంబంధించిన ప్రశ్నలను నేను వేసుకోవటం లేదు. మీరు నన్ను కోరటానికి సందేహించిన కోరికను నేను కోరుతున్నాను.

నేను మిమ్మల్ని జీవిత భాగస్వామిగా పొందాలనుకొంటున్నాను, మీకు అభ్యంతరం లేదుగా?

నా కథంతా తెలుసుకొన్నాక కూడా మీ నిర్ణయం మారకపోతే మీరు నాకు ఫోన్ చేయవచ్చు. యీ సారి నేనిస్తున్నది రాంగ్ నెంబర్ కాదు. కానీ ఆ నెంబరుకు డయిల్ చేసేముందు వాకటికి పదిసార్లు ఆలోచించండి. రైట్ నెంబర్ అనుకొని తొందరపడి రాంగ్ నెంబర్ కు డయిల్ చేయటంవల్లే చాలా మంది వైవాహిక జీవితాలు పనిచేయని టెలిఫోన్లు అవుతున్నాయి."

ఉత్తరం ఎలా చదివేడో? శరీరమంతా నీరసం, మనసంతా దోషభావనా జ్వాలల్లో దహించుకుపోతున్నది. అంతకుముందున్న వుత్సాహం, ఆరాటం చచ్చిపోయాయి. వేదన..

ఎప్పుడో అతను మర్చిపోయిన పాపిష్టి గతం కళ్లముందు నిలిచింది.

తన చదువు... పెళ్ళి ... జీవన వైఫల్యాలు... బాధలు... వైరాగ్యం... పెళ్ళి మీదే కాదు జీవితం మీదే విరక్తి...

ఆ భార్య పేరు అహల్య కాదు, అనూరాధ...

ఇన్నేళ్ళ యాంత్రిక జీవితం తర్వాత వైవాహిక జీవితంతో గల మాధుర్యం గుర్తుకొచ్చింది తనకు. ఏ యంత్రానికి ఎలాంటి స్పేర్ పార్ట్ అవసరమో తక్కువ చెప్పగలిగిన శక్తి ఉన్న తనకీ స్థితిలో ఎలాంటి భార్య అవసరమో కూడా ఆరో యింద్రియం చెప్పింది. తన జడ్జ్ మెంట్ రైట్.

కానీ అనూరాధ? తనొకప్పుడు తృణీకరించిపోయినా వైవాహిక బంధం పట్ల గౌరవంతో జీవితంతో వొంటరిగా పోరాడింది. తను పైకొచ్చి యితరుల్ని పైకితెచ్చింది. యంత్రం కాలేదు - తనలాగా పవిత్రతనూకోల్పోలేదు. యిన్నాళ్ళకు ఆమె తనవల్లే ప్రేరణ పొంది కొత్త జీవిత భాగస్వామిని పొందాలనుకోటం ఎంత వింత? ఆ కొత్త భాగస్వామి పాతవాడేనని ఆమెకి ఏనాటికైనా తెలిస్తే?

"అనూరాధగా నన్ను క్షమించావ్ వాకసారి. మరోసారి కూడా క్షమించు అహల్యగా కూడా. నేను నీకు ఏ మాత్రం తగనివాడిని."

అతను వుత్తరం చించబోతూ ఆగేడు.

"వాకనాడు తాళికట్టి పారిపోయి వచ్చిందాను. యీనాడు తోడుగా వుంటానన్న ఆశ కల్పించి, తీరా ఆమె తోడును అర్థించాక పారిపోయి మరోసారి వచ్చిందామా? నో!

తన గతం ఆమె తనకు అక్కర్లేదంది. కానీ ఆమెకు అక్కర్లేని గతమే నాకు గుణపాఠం. భవిష్యత్తును సక్రమమార్గంలో నడిపే బాట.”

అతను ఉత్తరాన్ని పదిసార్లు చదివేడు. బిజినెస్ ఎగ్జిక్యూటివ్ గా కాదు. కాబోయే భర్తగా, మనిషిగా బాగా ఆలోచించి వో నిర్ణయానికొచ్చాడు.

“యింతకీ అహల్య వృత్తి ఏమిటో” అనుకున్నాడు, ఆమె యిచ్చిన నెంబర్ కి డయిల్ చేస్తూ.

“యస్, కన్సల్టెంట్ సైకియాట్రిస్ట్ డాక్టర్ అహల్య...”

ఇంగువ ప్రభాకరరావుకు నూతన భవిష్యత్ జీవితం ఆశాజనకంగా కన్పించింది. ఉత్సాహం వచ్చింది.

షష్టిపూర్తి వుత్సవం అతని కళ్ళ ముందువైభవోపేతంగా దర్శనమిచ్చింది!

యువ మాసపత్రిక జూలై 84